



QORTI TAL-MAGISTRATI (MALTA)
BĦALA QORTI TA' ĠUDIKATURA KRIMINALI

Magistrat Dr. Jean Paul Grech B.A., LL.D
M.Juris (Int. Law), Adv. Trib. Eccl. Melit

SENTENZA

Mogħtija illum il-Ġimgħa, ħamsa (5) ta' April 2024

Kawża Nru

Il-Pulizija
(Spettur Lara Butters)

Vs

Mohamed Zeydan Yaser

Il-Qorti,

Rat l-akkużi miġjuba kontra **Mohamed Zeydan Yaser** ta' sittax (16) -il sena, ta' Nazzjonalita Sirjana, iben Yasser u Maha, imwieled Homs - Syria nhar is-sebgha u għoxrin (27) ta' Mejju 2007, prezentament bla residenza fissa, u detentur ta' Passaport Sirjan Numru N00307983 fejn gie akkużat talli fl-erbgha (4) ta' April 2024 u jew fil-jiem, ġimgħat jew xhur ta' qabel din id-data f'dawn il-gzejjer:

1. kellu f'idu Passaport maħruġ minn awtorità kompetenti, jew li, ittrasferixxa dan il-passaport lil persuna oħra jew irċieva passaport li ġie ittrasferit lil minn persuna oħra (Kap 61, Sec 3 tal-Liġijiet ta' Malta);
2. u aktar talli matul l-istess żmien, lok u ċirkostanzi għamel użu jew ittanta li jagħmel użu minn Passaport maħruġ lil persuna oħra; (Kap 61, Sec 4 tal-Liġijiet ta' Malta);
3. u aktar talli matul l-istess żmien, lok u ċirkostanzi ta' prospett falz, dikjarazzjoni falza jew tagħrif ta' fatti foloz lill-Ufficjal Principali ta' l-Immigrazzjoni (Kap 217, Sec 32(1c) tal-Liġijiet ta' Malta).

Il-Qorti għet gentilment mitluba sabiex f'kaz ta' htija tikkundanna lill-akkużat għall-ħlas ta' spejjes li jkollhom x'jaqsmu mal-ħatra ta' esperti jew periti fil-proċeduri hekk kif ikkontemplat fl-Artikolu 533 tal-Kapitlu 9 tal-Liġijiet ta' Malta.

Rat id-dokumenti kollha esebiti;

Rat li fis-seduta tal-lum l-akkużat rregistra ammissjoni għall-akkużi kollha dedotti kontra tiegħu. Fid-dawl ta' din l-ammissjoni l-Qorti wissietu b'mod l-aktar solenni fuq il-konsegwenzi legali ta' tali

ammissjoni u tatu zmien xieraq sabiex jerga' jikkunsidra mill-gdid l-ammissjoni tiegħu;

Semgħet lill-akkużat jikkonferma l-ammissjoni tiegħu;

Semgħet lill-Prosekuzzjoni u lid-Difiża jittrattaw fuq il-piena;

Ikkunsidrat;

In vista tal-ammissjoni volontarja u inkondizzjonata tal-akkużat, il-Qorti m'għandhiex triq oħra għajr li issib lil-akkużat ħati tal-akkużi kollha li ġew miġjuba fil-konfront tiegħu.

- **Il-Piena**

Għar-rigward il-piena, il-Qorti semgħet is-sottomissjonijiet tal-Prosekuzzjoni u d-Difiża. Irrizulta li l-akkużat huwa minuri u ġie Malta biex jingħaqad mal-familja tiegħu li tinsab kollha hawn Malta. Huwa minnu li l-akkużat għamel ħażin billi għamel uzu minn dokument li ma kienx tiegħu. L-azzjoni tiegħu pero kienet mirata biss huwa jingħaqad mal-membri tal-familja tiegħu u ma kellha l-ebda skop jew motiv ulterjuri. Il-Qorti ma tqisx li fiċ-ċirkustanzi hija għandha tagħti piena karċerarja effettiva. Lanqas ma jkun idoneju li tingħata piena karċerarja sospiża. Il-Qorti tqis li jkun aktar għaqli fiċ-ċirkostanzi partikolari ta' dan il-każ – tenut wkoll l-eta tenera tal-akkużat – li tingħata piena ta'

probation. Dan biex l-akkużat jifhem li huwa għamel ħażin u li l-għan li kellu f'moħħu ma kienx jiġġustifika jew jintitolah li jkser il-liġi. B'hekk jiġi evitat milli l-akkużat jerga' ixellef difru mal-liġi.

- **Decide**

Għaldaqstant għal dawn il-motivi il-Qorti wara li rat l-artikoli 3 u 4 tal-Kap. 61 u l-artikolu 32(1)(c) tal-Kap. 217 fuq ammissjoni tiegħu stess, qiegħda issib lill-akkużat ħati tal-akkużi kollha dedotti fil-konfront tiegħu.

In kwantu għall-piena li għanda tiġi inflitta fiċ-ċirkostanzi kollha tal-każ kif elaborat aktar 'l fuq f'din is-sentenza, il-Qorti hija tal-fehma li jeżistu ċ-ċirkustanzi meħtieġa u msemmija fl-artikolu 7(1) tal-Kap. 446 tal-Liġijiet ta' Malta sabiex il-ħati jitqiegħed taħt ordni ta' *probation*.

Għalhekk il-Qorti qiegħda tpogġi lill-ħati taħt Ordni ta' *Probation* għal **perjodu ta' tliet snin** mil-lum b'dan li għal dan l-iskop qiegħda tordna li l-istess **Mohamed Zeydan Yaser** jitqiegħed taħt is-sorveljanza ta' Uffiċjal tal-*Probation* indikat lilu mid-Direttur tas-Servizzi tal-*Probation u Parole*, liema ordnijiet huma soġġetti għall-kundizzjonijiet elenkati fid-digriet mogħti illum stess u anness ma' din is-sentenza u li jiffirma parti integrali minnha.

A tenur tal-Artikolu 7(7) tal-Kapitolu 446 tal-Liġijiet ta' Malta, il-Qorti fissret lill-ħati bi kliem ċar u li jinftiehem, l-effetti tal-ordni ta' *probation* kif ukoll tal-kondizzjonijiet kollha elenkati fid-digriet anness ma' din is-sentenza u li f'każ li jonqos milli jikkonforma ruħu ma' dawk l-ordnijiet u dawk il-kondizzjonijiet u/jew f'każ li jagħmel reat ieħor tul it-terminu tal-ordni ta' *probation*, tista' tingħata sentenza għar-reati li tagħhom instab ħati b'din is-sentenza, nonche l-konsegwenzi li jistgħu jiġu sofferti f'każ ta' nuqqas ta' adeżjoni mat-termini tal-ordni hawn fuq imsemmi. Il-ħati iddikjara li jaqbel ma' tali ordni.

Ai termini tal-Artikolu 7(8) tal-Kapitolu 446 tal-Liġijiet ta' Malta, il-Qorti tordna li kopja ta' din is-sentenza u tal-ordni ta' *probation* bid-digriet tal-lum stess għandhom jiġu trasmessi minnufiħ lid-Direttur tas-Servizzi ta' *Probation u Parole* sabiex jassenja Uffiċjal tal-*Probation* biex ikun responsabbli għas-sorveljanza tal-ħati.

L-Uffiċjal tal-*Probation* assenjat għandu jirrapporta bil-miktub lill-Qorti kompetenti bil-progress tal-ħati kull sitt (6) xhur.

Dr. Jean Paul Grech

Magistrat

Deputat Registratur